



Eritrean National Council for Democratic Change  
The Executive Office

ብአጋጣሚ ( መበል 53 ) መዓልቲ ምእዋጅ ብረታዊ ቃልሲ ህዝቢ ኤርትራ

መግለጺ ኤሃባደለ :

ህዝቢ ኤርትራ ድሕሪ ካላኣይ ኩናት ዓለም ከምተን ኩለን ኣብ ትሕቲ መግዛእቲ ጣልያን ዝነበራ ሃገራት ነጻነታ ክትጓናጸፍ ኣይከኣለትን። ብሰንኪ ኣድልዎ ዓባይቲ ሃገራትን ሸርሕን ውዲትን መግዛእቲ ኢትዮጵያን እንደገና ኣብ መግዛእቲ ክትቁረን እዩ ዝተገብረ። በዚ ዘይተጸዕደ ህዝቢ ኤርትራ ሰላማዊ ቃልሲ ኩሕኖ ምስ ኮነ ብመሪሕነት ጅግና ሓምድ እድራስ ዓወተ ብሓደ መስከረም 1961 ብረታዊ ቃልሲ ተኣወጀ።

ምጅማር ብረታዊ ቃልሲ ኣብ መንጎ መግዛእትን ሓርነትን ዝፈሊ መሰጋገሪ መድረኽ ኮይኑ ህይወት ብዙሓት ንጹሓት ዜጋታት ዝሓተተን ኣብዚ ሓጺር መግለጺ ዘርዚርካ ዘይውዳእ ጅግንነትን ዝተራእየሉ መድረኽ እዩ ኔሩ። ድሕሪ ናይ ሰላሳ ዓመት መሪር ብተታዊ ቃልሲ ድማ መግዛእቲ ኢትዮጵያ ብሓይሊ ተሳዒሩ ሕጋውነት ፍትሓዊ ቃልስና ድማ ብረፈረንደም ተደምዲሙ። ልዑላውነት ሃገረ ኤርትራ ሓንሳብን ንሓዋሩን ንድሕሪት ብዘይምለስ መልክዑ ተረጋጊጹ ኣሎ።

እቲ ኩሉ ዝተኸፍለ መስዋእትን ጅግንነትን ከምኡውን ኣብ ረፈረንደም ዝተራእየ ጭውነትን ህዝብና ንሃገራዊ ነጻነት ዝነበሮ ነቕ ዘይብል እምነት ብዘየወላውል መንገዲ ድሕሪ ምግላጹ ግን ብሰንኪ በሓቲ ኣረኣእያ ስርዓት ህግደፍ : ፖለቲካውን ማሕበረ ቁጠባውን ምዕባሌታት ህዝቢ ኤርትራ ንድሕሪት እምበር ንቕድሚት ክኸይድ ኣይከኣለትን። ብሰንኪ እቲ ገባቲ ዝኾነ ፖለቲካን ሸርሒ ዝወለዶን ዝኸበዶን ኣካይዳ ህግደፍ ሃገርና ኤርትራ ንሓደ ሰብ ወይ ንሓደ ጉጅለ ንከተገልግል ጥራሕ ከምዝተፈጥረት ኮይና ዜጋታትና ኣብ ገዛእ ሃገሮም ከም ካላኣይ ዜጋ ተቐጺሮም ክኸዱ ተገዲዶም ኣለዉ። እዚ ሕጂ ኣብ ውሽጢ ሃገር ተፈጢሩ ዘሎ መሪር መነባብሮ ዘሰንበሮም ዜጋታትና ድማ ኣብ ወርሒ ብገምጋም ክሳብ ኣርባዕተ ሸሕ ዝኣኸሉ ንሰደት የምርሑ ኣለዉ። እዚ ከምዚ ኢሉ እንተቐጺሉ ሃገርና ኤርትራ እንታይ ሒዛ ከምትቐጽል ዘየተሓሳስብ ኣይኮነን። እዚ ኩሉ ሸግር ግን ሰብ ዝፈጠሮ ሸግር ስለ ዝኾነ ሰብ ተቓሊሱ ከጥፍኦ ዝኸእል ሸግር እዩ።

ንሕና ኤርትራውያን ንኸንስደድን መዋእልና ብቃልሲ ክንበልን ዝተረገምና ኣይኮናን። ጸገማትና ብቓልሲ ቐሪፍና ኣብ ሰላምን ራህዋን ክንነብር ኣንኸእል ኩሉ ነዚ ዘድሊ ዓቕምታት እንውንን ፍጡራት እና። እቲ ዘድሊ ዝወደቐናሉ ምዕራፋት ገምጊምና ንብሩህ መጻኢ ዕድል ምብጋስ ጥራሕ እዩ።

ኤርትራዊ ሃገራዊ ባይቶ ንበሓቲ አረአጃያን አካይዳን ወጊድ ኢሉ ኩሉ ደላይ ለውጢ ዝተኣኻኸበሉ ጽላል ብምፍጣር ጸረ ገባቲ ስርዓት ህግደፍ ክቃለስ ካብ ዝጅምር ድሮ ልዕሊ ክልተ ዓመትን መንፈቕን አቕጺሩ አሎ። ብዙሕ ዝተርፎ እኳ እንተሎ ንኹሎም ውድባት ብምጥርፍን ዝተፈላለዩ አረአጃያታት ኣብ መድረኽ ክተኣናገዱን ዝሓሹ አረአጃያታት ንቕድሚት ፈርዮም ንኸወጽኡን ካብ ዘግበረ ኣብ ታሪኽ ቃልሲ ህዝቢ ኤርትራ ናይ መጀመርታ እዩ። እዚ ብሓገዝ ናይ ኩሎም ደለይቲ ለውጢ ክምዕብልን ክሰፍሕን ዝግባእ ምኻኑ እናአመንና ንኹሎም ደለይቲ ለውጢ ክሳተፍዎ ንዕድም።

በዚ አጋጣሚ ንኹሉ ደላይ ለውጢ ህዝቢ ኤርትራ እንቋዕ ኣብጸሓካ እናበልና ነቲ ብኸቢድ መስዋእቲ ዘረጋገጹ ሃገራዊ ነጻነት ሕጂውን እንተኾነ ኣብ መስርሕ ደሞክራሲያዊ ለውጢ ተሳቲፉ ፍትሓውን አሳታፍን ደሞክራሲያዊ ስርዓት ኣብ ምምስራት እጃሙ ከበርክት ንጽውዕ።

ዓወት ንፍትሓዊ ቃልሲ ህዝቢ ኤርትራ

ህዝብን ሃገርን ንምድሓን ንቃለስ

ፈጻሚ ቤት ጽሕፈት ኤሃባደለ

1 መስከረም 2014